

சிறப்புக்குறிப்பு 1

கொவிட்-19 உலகளாவிய நோய்த்தொற்று சூழ்நிலையில் இலங்கையின் உணவுப் பாதுகாப்பு

1

**உணவுப் பாதுகாப்பு**

கொவிட்-19 உலகளாவிய நோய்த்தொற்று காலப்பகுதியில் தீவிரமடைந்த அனேகமான பொருளாதார மற்றும் சமூக கரிசனைகளுக்கு மத்தியில் உள்நாட்டிலும் உலகளாவிய ரீதியிலும் உணவுப் பாதுகாப்புடன் தொடர்புடைய பிரச்சனைகளும் கொள்கை வகுப்பாளர்கள், கல்வியாளர் மற்றும் பொது மக்களின் பெருமளவான கவனத்தினைப் பெற்றிருக்கின்றன. சகல மக்களும் எப்பொழுதும் வினைத்திறனான மற்றும் சுகாதார வாழ்க்கை முறையொன்றினைத் தழுவி வாழ்வதற்கு அவர்களது உணவு சார் விருப்புக்களையும் ஆரோக்கியமான உணவுத் தேவைப்பாடுகளையும் பூர்த்திசெய்வதற்கான போதிய, பாதுகாப்பான மற்றும் போசாக்கான உணவுக்கான பௌதிக, சமூக மற்றும் பொருளாதார ரீதியாக அணுகக் கூடிய நிலையே உணவுப் பாதுகாப்பென உணவு மற்றும் வேளாண்மை அமைப்பு வரைவிலக்கணப்படுத்துகிறது. இவ்வரைவிலக்கணமானது கிடைப்பனவு, அணுகு வழி, பயன்பாடு மற்றும் உறுதிப்பாடு ஆகிய நான்கு பிரதான உணவுப் பாதுகாப்புப் பரிமாணங்களையும் உள்ளடக்கியுள்ளது. ஆதலால், உணவுப் பாதுகாப்பு எண்ணக்கருவானது அடிப்படை உணவு உற்பத்தி மற்றும் போதிய உணவு நிரம்பல் கிடைப்பனவினை உறுதிப்படுத்தல் என்பனவற்றை விட விரிவானதொன்றாகும். உணவு உற்பத்தி, விநியோகம் மற்றும் களஞ்சியப்படுத்தல், இடம் சார் உணவுக் கிடைப்பனவு, ஊட்டச்சத்தின் போதுமாந்தன்மை, பொருளாதார மற்றும் சமூக அணுகு வழி, விருப்புக்கள் மற்றும் தனிநபர்களின் உணவுப் பயன்பாட்டினை மேம்படுத்தும் உணவு சாராத அம்சங்களான சுத்தமான நீர், சுத்தம் மற்றும் ஏனைய நலப்பணிகள் போன்ற உணவுப் பாதுகாப்பின் பாரிய பரிமாணங்களுடன் தொடர்பான பல காரணிகளை இது உள்ளடக்குகிறது. அத்துடன், உலகளாவிய தொற்றுநோய், யுத்தம் அல்லது ஏதேனும் பருவகாலச் சுழற்சி அல்லது ஏனைய எதிர்பாரா நிகழ்வுகள் போன்ற சடுதியான அதிர்ச்சிமிக்க சூழ்நிலைகளிலும் கூட போதிய உணவுக் கிடைப்பனவின் சீரான தன்மை உணவுப் பாதுகாப்புக் கோட்பாட்டில் உள்ளடக்கப்படுகிறது. உணவுப் பாதுகாப்பின்மையானது குறுகிய ஓட்டத்தில் பசியை விளைவித்தாலும் தொடர்ச்சியான உணவுப் பாதுகாப்பின்மையானது குறைந்த நிறை, வளர்ச்சி குன்றல், உடல் உருக்கும் மற்றும் நுண்ணூட்டச்சத்துப் பற்றாக்குறைகள் போன்ற போசாக்கின்மைப் பிரச்சனைகளை ஏற்படுத்துவதுடன் கடுமையான சூழ்நிலைகளில் மரணத்தைக் கூட விளைவிக்கிறது. உணவுப் பாதுகாப்பின்மையால் அவசியமாக்கப்படக்கூடிய ஆரோக்கியமற்ற உணவுப் பழக்கங்கள், உதாரணத்திற்குக் காபோவைதரேற்று நிறைந்த உணவு முறைகள் என்பன அதிகமான உடல் பருமன் மற்றும் நீரிழிவு போன்ற நோய்களுக்கும் உயர் இரத்த அழுத்தம் போன்ற தொற்றா நோய்களுக்கும் வழிவகுக்கும். பொதுவாக, குழந்தைகள் நாட்பட்ட உணவுப் பாதுகாப்பின்மையால் பாதிக்கப்படுவதனால் கல்வியில் குறைந்தளவிலான பெறுபேறுகளை விளைவாக்குவதுடன் அது அவர்களது பருவ வயதில் பொருளாதார வாய்ப்புக்களையும் மட்டுப்படுத்தும். எனவே, நிலைத்திருக்கக்கூடிய அபிவிருத்தி இலக்குகளுக்கு அமைவாக இலங்கையில் பசி மற்றும் வறுமையினைக் குறைப்பதற்கும் அதன் மூலம் மக்களின் பொதுவான நலனையும் தொழிற்படையின்

உற்பத்தித்திறனை மேம்படுத்தவும் தொடர்ச்சியான நலன் மற்றும் ஊட்டச்சத்துப் பிரச்சனைகளைக் குறைக்கவும் உணவுப் பாதுகாப்பினை உறுதிப்படுத்துவது அத்தியாவசியமாகும். கடந்த சில தசாப்தங்களில் மக்களின் உணவுப் பாதுகாப்பினை உறுதிப்படுத்துவதனை நோக்கி கணிசமான முன்னேற்றத்தினை இலங்கை கொண்டிருந்தாலும், கொவிட்-19 உலகளாவிய நோய்த்தொற்றின் தொடக்கமானது தேசிய மற்றும் குடியிருப்பு மட்டங்களில் உணவுப் பாதுகாப்பின்மையை அதிகரித்துள்ளது.

**உணவுப் பாதுகாப்பு நிலையில் கொவிட்-19 உலகளாவிய நோய்த்தொற்றின் தாக்கம்**

உணவு மற்றும் வேளாண்மை அமைப்பின் தரவுகளின்படி, உலகளாவிய நோய்த்தொற்றுக்கு முன்னர் உலக சனத்தொகையில் 8.9 சதவீதமான அதாவது அண்ணளவாக 690 மில்லியன் மக்கள் ஊட்டச்சத்துக் குறைபாடு கொண்டவர்களாக மதிப்பிடப்பட்டுள்ளனர். கொவிட்-19 உலகளாவிய நோய்த்தொற்றானது உலகில் ஓட்டுமொத்த ஊட்டச்சத்துக் குறைபாடுள்ள சனத்தொகையினால் 83 மில்லியன் தொடக்கம் 132 மில்லியன் தொகையான மக்களைச் சேர்க்குமென உணவு மற்றும் வேளாண்மை அமைப்பின் ஆரம்ப மதிப்பீடு குறிக்கின்றது. உலகளாவிய நோய்த்தொற்றிற்கு முந்தைய தரவுகளின் அடிப்படையில், உணவின் கிடைப்பனவு, நியாயமான விலை மற்றும் தரம் மற்றும் உணவின் பாதுகாப்பு என்ற பரிமாணங்களைக் கருத்திற் கொண்டு 2019 இன் உலகளாவிய உணவுப் பாதுகாப்புக் குறியீட்டில் 113 நாடுகளில் இலங்கை 66 ஆவது இடத்தைப் பிடித்திருந்தது. அதேவேளை, குழந்தைகளின் ஊட்டச்சத்துக் குறைபாடு இலங்கையில் நீண்டகாலப் பிரச்சனையாக இருந்து வருகிறது. தொகைமதிப்பு மற்றும் புள்ளிவிபரத் திணைக்களத்தினால் நடாத்தப்பட்ட குடிவிரவியல் மற்றும் சுகாதாரக் கணக்கெடுப்பு - 2016 இன் அடிப்படையில் 5 வயது அல்லது அதற்குக் குறைவான குழந்தைகளிடையே வளர்ச்சி குன்றல், உடல் உருக்கம் மற்றும் குறைந்த நிறை முறையே 17.3 சதவீதம், 15.1 சதவீதம் மற்றும் 20.5 சதவீதமாகக் காணப்பட்டது. உலகளாவிய ரீதியாகவும் உள்நாட்டிலும் மேற்கொள்ளப்பட்ட முடக்கல் மற்றும் நகர்வு மீதான கட்டுப்பாடுகள் போன்ற முன்னெப்பொழுதுமில்லாத தடுப்பு நடவடிக்கைகளினால் உலகளாவிய நோய்த்தொற்றுக் காலப்பகுதியில் தடையற்ற உணவு உற்பத்தி மற்றும் விநியோகத்தினை உறுதிப்படுத்த வழிமுறைகள் மேற்கொள்ளப்பட்ட போதிலும் நாட்டின் பொருளாதார நடவடிக்கைகள் சீர்குலைந்து வழங்கல் சங்கிலிகள் மற்றும் மக்களின் வாழ்வாதாரங்களில் தாக்கம் செலுத்தியமையினால் அது உணவுப் பாதுகாப்பிலும் தாக்கத்தினை ஏற்படுத்தியது. கொவிட்-19 உலகளாவிய தொற்றுநோயின் போது ஏற்பட்ட அனுபவங்கள் இதுபோன்ற முன்னெப்பொழுதுமில்லாத பொருளாதார அதிர்வுகளின்போது பொதுமக்களின் உணவுப் பாதுகாப்பை உறுதிப்படுத்துவதன் முக்கியத்துவத்தினை வலியுறுத்தியதுடன் இவ்வாறான பிரச்சனைகள் சரியான முறையில் தீர்க்கப்படாவிடின் நாட்டில் தற்போதுள்ள உணவுப் பாதுகாப்பின்மைப் பிரச்சனைகள் மேலும் மோசமடைய வாய்ப்புள்ளதென்பதையும் வலியுறுத்துகின்றன.

கொவிட்-19 உலகளாவிய நோய்த்தொற்றுக் காலப்பகுதியில் உணவுப் பாதுகாப்பின்மையினால் பாதிக்கப்பட்ட குழுக்கள்

முன்னிருந்தே உணவுப் பாதுகாப்பின்மை இடர்நேர்வினை எதிர்கொண்டிருந்த பாதிக்கப்படக்கூடிய மக்கள் குழுக்களில் உணவுப் பாதுகாப்பு தொடர்பான இடர்நேர்வானது கொவிட்-19 உலகளாவிய நோய்த்தொற்றின்போது விகிதாசாரமற்ற முறையில் அடிப்படைக்கு மேலதிகமாக அதிகரித்துள்ளது. குறைந்த அல்லது சீரற்ற வருமானத்தினைக் கொண்ட தனிநபர்கள், குறைந்தளவிலான அவசரகால உணவு மற்றும் சேமிப்பு இருப்புக்களைக் கொண்டவர்கள், ஊட்டச்சத்துக் குறைபாட்டுப் பிரச்சனைகள் மற்றும் நாட்பட்ட நோய்கள் போன்ற குன்றிய உடல் நிலையினைக் கொண்டவர்கள், பல்வேறு வகையான வழங்கல்கள் மற்றும் சந்தைகளைக் குறைந்தளவில் அணுகக்கூடிய தொலைவான பகுதிகளில் வசிப்பவர்கள், உணவுத் தேவைகளுக்காக முழுமையாகச் சந்தைகளில் தங்கியிருக்கும் நகர்ப்புற மக்களில் சில குழுக்கள், குறைந்தளவான அல்லது போக்குவரத்து வசதிகள் இல்லாத மக்கள் மற்றும் முதியவர்கள், வீடற்றவர்கள் அல்லது இடம்பெயர்ந்த மக்கள் மற்றும் பாதிப்படையக்கூடிய குழந்தைகளைப் போன்ற ஏனைய பாதிக்கப்படக்கூடிய குழுக்கள் என்பனவே உலகளாவிய நோய்த்தொற்றின் போது மிகவும் பாதிக்கப்பட்ட குழுக்களாகும். அதேவேளை சுற்றுலா, உணவு மற்றும் குடிபானங்கள், பராமரிப்பு மற்றும் போக்குவரத்து போன்ற மிகவும் பாதிக்கப்பட்ட துறைகளில் உலகளாவிய நோய்த்தொற்றினால் தூண்டப்பட்ட தொழிலாளர் பணி நீக்கங்களினாலும் பணிபுரியும் நேரத்தினைக் குறைப்பதன் மூலமும் முழு அல்லது பகுதி நேர வேலைவாய்ப்பு குறைவடைந்துள்ளது. இதனால் இத்துறைகளில் ஈடுபட்டுள்ள தனிநபர்களின் பொருளாதார ரீதியான பாதிப்படையக்கூடிய தன்மை அதிகரித்துள்ளது.


### உணவு முறைமைகளில் கொவிட்-19 உலகளாவிய நோய்த்தொற்றின் தாக்கம்

கொவிட்-19 உலகளாவிய நோய்த்தொற்றின் விளைவுகள் கேள்வி மற்றும் நிரம்பல் பக்கங்களினூடாக உணவு முறைமைகளுக்குக் ஊடுகடத்தப்படுகின்றன. இலங்கையில் பயிர்ச்செய்கை நடவடிக்கைகள் தடைசெய்யப்படாவிட்டாலும், நகர்வு மீதான கட்டுப்பாடுகள் காரணமாக உழைப்புச் செறிந்த பயிர்ச்செய்கைக்கும் ஏனைய உணவு நிரம்பல் சங்கிலி நடவடிக்கைகளுக்கும் மனிதவலுப் பற்றாக்குறை ஏற்பட்டது. இதற்கேற்ப, முடக்க காலத்தில் பதனிடல், பொதியிடல் இகளைஞ்சியப்படுத்தல் மற்றும் விநியோகம் உள்ளடங்கிய இடைநிலை உணவு தயாரிப்பு செயல்முறைகள் என்பவையும் குறிப்பாக 2020 மார்ச் முதல் ஏப்பிரல் இறுதி வரையிலான காலப்பகுதியில் விதிக்கப்பட்ட நடாளாவிய ரீதியிலான நகர்வு மீதான கட்டுப்பாடுகளினால் எழுந்த தொழிலாளர் பற்றாக்குறைகளால் பாதிக்கப்பட்டுள்ளன. அதேவேளை, உணவு விநியோக முறைமைகளுக்கு இடையூறு ஏற்படுவதாலும், சந்தைகளை மூடுவதாலும் அழுகும் உற்பத்திப் பொருட்களின் அறுவடைக்குப் பின்னான இழப்புகள் முடக்கப்பட்ட காலத்தில் அதிகரித்தன. இத்தகைய நிரம்பல் பக்கத் தடங்கல்கள் உணவு விலையை அதிகரித்தமையினால் குறைவான கொள்வனவுத் திறன் கொண்ட பாதிக்கப்படக்கூடிய குழுக்களை நேர்மறையாகப் பாதித்தது.

இது பல்வேறு நடவடிக்கைகளினூடாக இந்நிலைமையைத் தணிப்பதற்கு அரசாங்கத்தை உடனடியாக தலையிடச் செய்தது. இருப்பினும் கூட, வரைபடம் சி.கு. 1.1இல் குறித்துக்காட்டுள்ளபடி, இலங்கையில் உணவு விலைப் பணவீக்கம் 2020 முழுவதும் உயர்ந்த மட்டத்தில் இருந்தமையானது குறைந்த வருமானத்தினைக் கொண்ட குடியிருப்புக்களுக்கு நியாயமான விலையில் உணவு கிடைக்காமல் செய்ததுடன் அவர்களின் உணவுப் பாதுகாப்பில் அச்சுறுத்தலையும் ஏற்படுத்தியது. மேலும், உலகளாவிய நோய்த்தொற்றின் காரணமாகப் பன்னாட்டு உணவு வர்த்தகத்தில் ஏற்பட்ட இடையூறு பல நாடுகளின் உணவுப் பாதுகாப்பு தொடர்பில் ஒரு முக்கிய கரிசனையாகக் காணப்பட்டது. உலகளாவிய நோய்த்தொற்றினைத் தொடர்ந்து நிலையான உள்நாட்டு நிரம்பலை உறுதி செய்வதற்காகப் பல நாடுகள் உணவு ஏற்றுமதியைக் கட்டுப்படுத்தின. உலகளாவிய நோய்த்தொற்றின்போது அத்தகைய கட்டுப்பாடுகள் ஒரு நாட்டின் உணவு நுகர்வு முறையில் இறக்குமதி செய்யப்பட்ட உணவுப் பொருட்களின் முக்கியத்துவத்தின் அளவின் அடிப்படையில் தேறிய அடிப்படையில் உணவு இறக்குமதி மேற்கொள்ளும் நாடுகளின் உணவுப் பாதுகாப்பை சவாலுக்குட்படுத்தின.

கேள்விப் பக்கத்தில், இலங்கையின் பொருளாதாரத்தில் உலகளாவிய நோய்த்தொற்றினால் தூண்டப்பட்ட பொருளாதார வீழ்ச்சியின் காரணமாகத் தனிநபர்களின் வாழ்வாதாரங்களை இழப்பது குறிப்பாக, ஏழைகளிடையே ஆரோக்கியமான உணவுக்கான தனிநபர்களின் அணுகு வழியை மட்டுப்படுத்தியிருக்கலாம். உலகளாவிய நோய்த்தொற்றுடன் அச்சத்தினால் உணவினை வாங்குதல் மற்றும் பதுக்கல் காரணமாக அத்தியாவசிய உணவுப் பொருட்களுக்கான கேள்வி குறிப்பிடத்தக்களவு அதிகரித்து மக்களில் பாதிக்கப்படக்கூடிய குழுக்களின் அத்தியாவசிய உணவுப் பொருட்களுக்கான அணுகு வழியைக் கட்டுப்படுத்தியது. மேலும், நோய்த்தொற்றுக் காலப்பகுதியில் நோய்ப் பரவலின் வழிகள் தொடர்பான மக்களின் அபிப்பிராயமும் உணவுக்கான கேள்வியில் ஒரு முக்கிய வகிபாகத்தினை வகித்து, முக்கிய புரதச் சத்து மூலங்களான மாமிச உற்பத்திகள் மற்றும் மீனிற்கான கேள்வி 2020இல் குறிப்பாகத் நோய்த்தொற்றின் இரண்டாவது அலையில் வீழ்ச்சியடைந்தது.

வரைபடம் சி.கு. 1.1  
உலகளாவிய நோய்த்தொற்றின் போது உலகளாவிய மற்றும் உள்நாட்டு உணவுப் பணவீக்கம்



**கொவிட்-19 உலகளாவிய நோய்த்தொற்றுக்கு மத்தியில் உணவுப் பாதுகாப்பை உறுதி செய்வதற்காகப் பின்பற்றப்பட்ட கொள்கைகள்**

இலங்கை அரசாங்கம், பொருளாதாரத்தின் பல ஆர்வலர்களின் ஆதரவோடு, உலகளாவிய நோய்த்தொற்றுத் தொடர்பான உடனடி நிரம்பல் மற்றும் கேள்விப் பக்கப் பிரச்சனைகளுக்குத் தீர்வு காண பல வழிமுறைகளை நடைமுறைப்படுத்தியது. இதற்கேற்ப, முடக்கல் அல்லது தனிமைப்படுத்தப்பட்ட பகுதிகளில் வசிக்கும் மக்கள், பாதிக்கப்படக்கூடிய குழுக்கள் மற்றும் பொருளாதாரத்தில் மிகவும் பாதிக்கப்பட்டுள்ள துறைகளில் பணிபுரிபவர்களுக்குப் பண மற்றும் மானிய அடிப்படையிலான பணிகளை வழங்குவதற்காக அரசாங்கம் சமூகப் பாதுகாப்பு நிகழ்ச்சித்திட்டங்களை விரிவுபடுத்தியது. மேலும், அரசாங்கம் முடக்கல் காலத்தில் உணவுகளை விட்டிற்குக் கொண்டுசேர்த்து குழந்தைகள், கர்ப்பினி மற்றும் பாலூட்டும் தாய்மார்களை இலக்காகக் கொண்ட அதன் ஊடக்ச்சத்து ஆதரவு நிகழ்ச்சித்திட்டங்களைத் தொடர்ந்தது. அதற்கிடையில், 2020 யூலை-ஓகத்து காலகட்டத்தில் முன்பள்ளிக் குழந்தைகளின் வீடுகளுக்கு உணவுப் பங்கீட்டினை வழங்குவதன் மூலம் பாடசாலைகள் மூடப்பட்டதால் பாடசாலை உணவுத் திட்டத்திற்கு ஏற்படும் இடையூறுகளைக் குறைக்கவும் உலக உணவுத் திட்டம் முயன்றது. இருப்பினும், நீண்டகாலமாகப் பாடசாலைகள் மூடப்பட்டிருந்தமை பாடசாலை உணவுத் திட்டத்தின் தொடர்ச்சிக்கு ஒரு சவாலாக இருந்தது. நிரம்பல் பக்கக் கண்ணோட்டத்தில், உணவு நிரம்பல் சங்கிலியில் உள்ள அனைத்து ஆர்வலர்களுக்கும்மான அவசர நிதித் தேவைகளுக்கு ஆதரவளிப்பதற்கு சலுகைக் கடன்கள், பிற்போடப்பட்ட கடன் கொடுப்பனவு மற்றும் தடங்கலற்ற வியாபாரக் கடன்களுக்கான ஏற்பாடுகள் போன்ற இலக்காகக் கொண்ட நடவடிக்கைகளுடன் உலகளாவிய நோய்த்தொற்றின் தாக்கத்திற்கு ஈடுகொடுப்பதற்கு ஆதரவளிப்பது இன்றியமையாததாயிருந்தது. இந்த இலக்கிற்கு அமைவாக, இலங்கை மத்திய வங்கி அதன் நாணயக் கொள்கை நிலைப்பாட்டைக் கணிசமானளவு தளர்த்திச் சந்தையில் வட்டி வீதங்களை வரலாற்றிலேயே குறைந்த மட்டத்திற்குக் கொண்டுவந்தது. மேலும், உலகளாவிய நோய்த்தொற்றினால் பாதிக்கப்பட்ட வியாபாரங்கள் மற்றும் தனிநபர்களுக்கு ஆதரிப்பதற்காக இறை மற்றும் நாணயக் கொள்கை ஆகிய இரண்டு தூண்களும் ஒருங்கிணைந்த முயற்சியாக வட்டி மானியத் திட்டங்கள், மீள்நிதியிடல் வசதிகள் அதேபோன்று உத்தரவாதக் கொடுகடன் திட்டங்கள் உள்ளடங்கலாகப் பல்வேறு சலுகையான நிதியிடல் வசதிகள் அறிமுகப்படுத்தப்பட்டன. இருப்பினும், இடைத்தரகர்கள் பெருமளவு சந்தை வலுவினைக் கொண்டிருக்கும் வேளையில் உலகளாவிய நோய்த்தொற்றின்போது உற்பத்தியாளர்கள் மற்றும் நுகர்வோரின் திரவத்தன்மைக்கான தடைகளை ஒழிப்பது உணவுப் பாதுகாப்பை உறுதிப்படுத்தப் போதாமலிருக்கலாம். இத்தகையதொரு சூழ்நிலையில், உணவு முறைமையின் சிறந்த தொழிற்பாட்டை உறுதி செய்வதற்கும் அதிக உணவு விலைப் பணவீக்கத்தைத் தவிர்ப்பதற்கும் அரசாங்கக் கொள்வனவு மற்றும் பொதுப் பகிர்நதளிப்புக்கள் அதேபோன்று சந்தைகளின் வலுவான கண்காணிப்பு மற்றும் ஒழுங்குமுறைப்படுத்தல் அவசியமாகின்றன. மேலும், உள்நாட்டு வேளாண்மையை ஊக்குவிப்பதற்கான அரசாங்கத்தின் கொள்கை நிகழ்ச்சி நிரலானது சிறு குடும்ப

வேளாண்மை மற்றும் நகர்ப்புற வேளாண்மை எண்ணக்கருவினை மீள் அறிமுகப்படுத்தி ஊக்குவித்தது. இந்த எண்ணக்கருவானது உலகளாவிய நோய்த்தொற்றின்போது மக்களின் அடிப்படை உணவுத் தேவைப்பாடுகளை ஒரு குறிப்பிட்ட அளவிற்குப் பூர்த்தி செய்வதில் உறுதுணையாக இருந்துள்ளது. உணவு உற்பத்தியை ஆதரிப்பதற்காக அரசாங்கம் மானிய விலையில் உரம் வழங்கும் திட்டத்தினைத் தொடர்ந்ததுடன் நெற் பயிர்ச்செய்கைக்கான வளமாக்கிகளை இலவசமாக வழங்கியது. மேலும், உணவு முறைமைகளின் ஊடாக நோய் பரவுவதைத் தடுப்பதற்கும் உணவு நிரம்பல் சங்கிலியின் தொடர்ச்சியான தொழிற்பாட்டை உறுதி செய்வதற்கும் உணவு நிரம்பல் சங்கிலியில் பங்கேற்பாளர்களால் சுகாதார மற்றும் பாதுகாப்பு ஒழுங்குவிதிகளைக் கண்டிப்பாகப் பின்பற்றுவதை உறுதிப்படுத்த சுகாதார அதிகாரிகள் பல நடவடிக்கைகளை மேற்கொண்டனர்.

### முன்னோக்கிய பார்வை

கொவிட்-19 உலகளாவிய நோய்த்தொற்றானது முன்னொருபோதுமில்லாத ஒரு நிகழ்வாக இருப்பினும் கூட, இவ்வாறான அதிர்ச்சிகளைச் சமாளிப்பதற்கும் மக்களின் உணவுப் பாதுகாப்பை உறுதிப்படுத்துவதற்கும் நாட்டின் உணவு முறைமைகள் மற்றும் குடியிருப்பாளர்களின் தாக்கு பிடிக்கும் தன்மையை கட்டியெழுப்புவதன் முக்கியத்துவத்தையும் வலியுறுத்தியுள்ளது. எனவே, நாட்டின் உணவுப் பாதுகாப்புப் பிரச்சனைகள் சாத்தியமான எதிர்கால அதிர்வுகளை எதிர்கொள்ளும் வகையில் உணவுப் பாதுகாப்பை உறுதி செய்வதற்கான குறுங்காலம் முதல் நீண்டகால உபாயங்களைக் கொண்ட ஒரு முழுமையான கொள்கை அணுகுமுறையுடன் தீர்க்கப்பட வேண்டும். வேளாண்மைத் துறையில் உற்பத்தித்திறன் மட்டத்தினை மேம்படுத்தும் அதே வேளையில், தீவிரமான நிகழ்வுகளின் போதும் கூட உணவு அணுகு வழியை ஆதரிக்கும் வகையில் குறிப்பாக டிஜிட்டல் தளங்கள் மற்றும் வறுமையான நபர்களை இலக்கிடும் வீட்டு விநியோக முறைகள் போன்ற நவீன தொழில்நுட்ப முறைமைகளினூடாக சந்தைப்படுத்தல் மற்றும் விநியோக முறைமைகளை மேம்படுத்துவதிலும் கொள்கை ரீதியாக கவனம் செலுத்தல் வேண்டும். மேலும், உலகளாவிய நோய்த்தொற்றின்போது தனியார் துறையினால் நுகர்வோர் சுரண்டல்கள் மற்றும் முறைகேடுகளைத் தடுப்பதற்குத் தேசிய அதிகாரிகளுக்கு மேலதிகமாக உள்ளூராட்சி அதிகார சபைகளிடமிருந்து நிறுவன ரீதியான ஆதரவுடன் உணவு உற்பத்தித் தரவுத் தளங்கள் மற்றும் பொதுத்துறைப் பகிர்நதளிப்பு முறைமைகள் வலுப்படுத்தப்பட வேண்டும். மேலும், உணவுக் கேள்வி மற்றும் நிரம்பல் பட்டியலில் பல முக்கிய உணவுப் பொருட்கள் தொடர்பில் இலங்கை இறக்குமதியில் தங்கியுள்ளமையால் உணவுப் பாதுகாப்புக்கு ஏற்படும் இடர்நீர்வுகளைத் தவிர்ப்பதற்குப் பிராந்திய அதேபோன்று நாடுகளுக்கிடையிலான உணவு வர்த்தகத்தை எளிதாக்குவது அத்தியாவசியமாகும். நாட்டின் உணவுப் பாதுகாப்பினை நோக்கிய சாதகமான கொள்கைகளை நடைமுறைப்படுத்தும்போது ஏற்படும் குறுங்கால சவால்களை முகாமைத்துவஞ்செய்யும் அதே வேளையில் நீண்ட காலத்தில் இதை எய்துவதை உறுதிசெய்வதற்கு இந்த உணவுப் பொருட்களின் உள்நாட்டு உற்பத்தியினை மேம்படுத்துவது ஓர் அவசியமான நிலைமையாகும். மேலும், நடுத்தரம் முதல் நீண்ட காலத்திற்கு

அறுவடைக்குப் பிந்திய இழப்புகளைக் குறைப்பதற்கும் உணவுப் பற்றாக்குறையைத் தடுப்பதற்கும் உணவுப் பணவீக்கத்தை மிதமான மட்டத்தில் பேணுவதற்கும் குளிர் களஞ்சியப்படுத்தல், மேம்படுத்தப்பட்ட பொதியிடல் மற்றும் போக்குவரத்துப் பணிகள் உள்ளிட்ட பண்டசாலை மற்றும் களஞ்சியப்படுத்தல் வசதிகளை மேம்படுத்துவது முக்கியமானதாகும். இதேவேளையில் யானைகள், குரங்குகள், மயில்கள் மற்றும் காட்டுப் பன்றிகள் போன்ற காட்டு விலங்குகள் கணிசமான பயிர்ச் சேதங்களை உருவாக்கி இதனால் உள்நாட்டு உணவுப் பாதுகாப்பினை அச்சுறுத்துகின்றன. இது ஒரு சமத்துவமான மற்றும் நிலைநிடித்திருக்கக்கூடிய முறையில் மனித-காட்டு விலங்குகளுக்கிடையிலான முரண்பாட்டினை தீர்ப்பதற்கு ஓர் முழுமையான மற்றும் ஒருங்கிணைக்கப்பட்ட அணுகுமுறையை தேவைப்படுத்துகிறது. அதேவேளையில், பொருளாதார ரீதியாகப் பாதிக்கப்படக்கூடிய குழுவிற்கு வருமானத்தை உருவாக்குவதற்கான வாய்ப்புகளை இயலுமைப்படுத்திக்கொடுப்பதானது எதிர்காலத்தில் எதிர்பாராத வகையிலான அதிர்வுகளைச் சமாளிக்க அவர்களின் தாக்குபிடிக்கும் தன்மையை அதிகரிக்கும். மேலும் தனிநபர்களின்

ஆரோக்கியமான உணவுப் பழக்கங்களையும் ஆரோக்கியமான உணவுத் தெரிவுகளையும் ஊக்குவிப்பதற்கு குறிப்பாக, ஊட்டச்சத்து மற்றும் உணவுப் பாதுகாப்புடன் தொடர்புடைய கொள்கைகள் பொதுமக்களை அறிவூட்டுவதனை இலக்காகக் கொண்டமைதல் வேண்டும். அரசாங்கத்தின் முன்மொழியப்பட்ட தேசிய வேளாண்மைக் கொள்கையினை இறுதிப்படுத்தும் போது இந்த அம்சங்கள் கவனத்தில் எடுக்கப்படும் என எதிர்பார்க்கப்படுகிறது.

உசாத்துணைகள்:

1. Asian Development Bank (June 2020). Food security in Asia and the Pacific amid the COVID-19 pandemic.
2. Food and Agriculture Organisation (2020). COVID-19: Channels of transmission to food and agriculture.
3. Food and Agriculture Organisation (2020). Food security under the COVID-19 pandemic.
4. Food and Agriculture Organisation (2020). The state of food security and nutrition in the world.
5. The Economist Intelligence Unit (2019). Global Food Security Index Report.
6. United Nations (June 2020). Policy Brief: The impact of COVID-19 on food security and nutrition.